

క దం బ మా ల

మలయపవనం లోక విహారార్థం బయలుదేరే ప్రాతః సమయం. ఎటు తిలకించినా పచ్చని చెట్లతో పూలబాలల ముగ్ధ సౌందర్యంతో, పక్షుల కిలకిలల మధుర కూజితాలతో మనసును హాయిపరచే మధుర ప్రకృతి. ఆ ప్రకృతి సౌందర్యంలో లీనమై పరధ్యానంలో పూబుకోసున్న రమణి. అలికిడి విని వెచుదిరిగి చూచింది. వైపుదగ్గరున్న అత్తగారిదృష్టి తనవై ననే వుండటం గమనించింది. అంతలో హుకుంకూడ రానే వచ్చింది.

“అదేం చోద్యమే తల్లీ? అంత ఒయ్యారంగా ఎప్పటికొస్తావే? ఎప్పటికి తెమిల్తాయి పనులు? ఆ పిట్లనీ చెట్లనీ చూస్తూ నిల్చోవడానికేమైనా సినీమా కన్నిస్తాందా వాటి ముఖాలలో?”

“వచ్చేస్తున్నా న త్యయ్యా, అయిపోయింది” నంది వర్ధనాలతో త్వరత్వరగా సజ్జ నింపనాగింది.

“అయ్యో! అయ్యో! త్వరగా అన్నానని మొగ్గలు చిగుళ్ళుకూడ తుంచేస్తున్నావా? ఏది మాట్లాడినా తప్పే కనా ఈ కాలం వాళ్ళతో!” బిందెతో లోపలికి వెళ్ళి పోయింది సుభద్ర.

అ త్తగారు వెళ్ళినదికేకే చూచి ఒక్క నిట్టూర్పు విడచి యిట్లోకి నడచింది రమణి. తాతగారు అప్పటికే పూజగదిలో దైవమందిరంవద్ద కూర్చుని వున్నారు. పూల సజ్జ చక్కగా వుంచి మందిరంముందు ముగ్గులువేసి, ఏక హారతిలో నెయ్యి వత్తులూ వేసింది రమణి. క్రితదినం పూజచేసిన పూలు తీసివేస్తూ వెళ్ళిపోతూన్న రమణినిపిల్చాడు అనంతయ్య. “చూడమ్మా?”

గడపదాటుతున్న రమణికాళ్లు ఆగిపోయాయి. వెను దిరిగివచ్చి తాతగారివద్ద నిల్చుంది. “అలాగ అన్నీ యిచ్చి నీ పని తీరిపోయినట్టు వెళ్ళిపోతావు. తెల్లవారి యిన్ని పనులు చేస్తామే, ఒక్క పదినిముషాలు ఆ దైవపూజకు వినియోగిస్తే ఎంత బాగుంటుంది. ఆలోచించు తల్లీ. అది జీవితాని కెంతో సౌభాగ్యం చేకూర్చగలదు. ఎలాగూ వేకువతోనే లేస్తావు గదా! స్నానంచేసి రెండుపుష్పాలు ఆ భగవత్పాదాలకు సమర్పించితే ఎంతమేలు జరుగుతుంది! హృదయమెంత స్మలంగా వుంటుంది!”

దైవవిగ్రహాలను చూస్తూ మానంగా నిల్చుంది రమణి.

“ఎదో పెద్దవాడిని గనుక చెప్తాను, ముందు ముందు ఆ ప్రయోజనం నీకే తెలుస్తుంది లేమ్మా. ఇంకా చిన్నతనం కదూ! అయితే నిత్యమల్లెలు పూయడంలేదా డొడ్డో? మాట తప్పించాడు ముసలాయన. మనుమడి భార్య ముఖికవల్ళిలను గమనించి.

“నిత్యమలైలు పూయడం లేదండి” అంది రమణి.

“సాయంత్రం వేళల్లో నీకు పెద్దపనేముంటుంది తల్లీ? కా స నాలుగురకాల మొక్కలూ వేసి, నీళ్ళుపోసి శ్రద్ధగా పెంచకూడదూ? దొడ్లో పూశాయన్న తృప్తీ మిగులుతుంది. అందానికందమూ వస్తుంది యింటికి. నీ దేహానికి మంచి పరిశ్రమ!”

నిట్టూర్పును బలవంతంగా లోలోపలే అణచుకుంది రమణి. “అలాగేనండి” తప్పనిసరిగా అంటూ బయటపడి వంటగదిలోకి నడచింది.

కుంపటి రాజేస్తూంటే అత్తగారు వచ్చింది. నీళ్ళబిందె దింపి క్రిందవుంచుతూ “ఇంతసేపట్నుంచీ ఏం చేస్తున్నావ్? కుంపటి వెలిగించితే వంట ఎప్పటికొకాతుంది?” స్కూళ్ళకూ, అయ్యో ఆనందం! బుగ్గలు నొక్కుకుంటూ కుంపటిదగ్గర చతికిలపడింది. “చాల్లీ, నేను చూచుకుంటానుగానీ కూరల బుట్టా, కత్తిసీటా యిలా తెచ్చిపడెయ్యి కాస్త.”

మానంగా వెళ్ళిపోయింది రమణి. అంతలో పూజ గదిలోనుంచి తాతగారి కేక వినిపించింది.

“ఏమమ్మా కొబ్బరికాయా, హారతికర్పూరం ఏవీ?”

తన మతిమరుపుకు విసుక్కుంటూ రమణి త్వరత్వరగా వెళ్లి అలమార్లోవున్న అగరవత్తులూ, టెంకాయా, హారతి

కర్పూరం తీసిచ్చింది. శుంకాయకొట్టి నె వేద్యంకెట్టి హారతి వెలిగించేవరకూ వుండి, నీరాజం భక్తిగా కళ్ళకద్దుకుని నమస్కరించింది రమణి. తాతగారిచ్చిన కుంకుమా, పూజా పుష్పాలూ తీసుకుని తిరిగి కూరల బుట్టలతో వంటింట్లోకి నడచింది.

“అంత చీమనడకై తే ఎలాగే పిల్లా! ఆ గదిలో నా గదిలో తెచ్చిపడేసేందు కింతసేపా? పైగా ఎన్నన్నా సమాధానం చెప్పవుకదా?” అంది అత్తగారు.

“తాతగారు పిలిస్తే వెళ్లాను, పూజవస్తువులు యివ్వడానికి” మెల్లగా అంది రమణి.

“తాతగారి పనులూ చూడొచ్చు. నా పనులు చూడవచ్చు. చక చకా చేసుకోవాలి పనులు” ఆమె యింకా ఏమో అంటూనేవుంది కాని భర్తపిలుపు విని వెళ్ళిపోయింది రమణి. తెల్లవారి అప్పుడే యిద్దరి దగ్గర నాలుగుపాఠాలు నేర్చుకున్నాను అనుకొంటూ.

“రమా! ఓ రమా! రమణి!” వెళ్ళేలోగానే ఏదైనా మిది కేకలు వేశాడు సారథి, “అబ్బబ్బ, ప్రొద్దున్నే నేను లేచేప్పటికే కాస్త పేష్టూ! బ్రష్టుసిద్ధంచేసి వుంచకూడదా రమా? లేస్తూనే కేకలు పెట్టించుకోకపోతే, లేచేసరికి కాస్త ఎసుకుగా కాఫీ కప్పుతో కళ్ళకళ్ళలాద్దూ నిల్చుంటే ఎంత సంతోషంగా వుంటుంది నాకు?”

నవ్వింది రమణి. “అసలు హాయిగా తీయగా మేల్కొలుపులు పాడుతూ నిద్రలేపితే ఇంకా బాగుంటుందేమో?”

అంది బ్రష్టు అందిస్తూ.

“ఆహాహా, అదృష్టమంతా నాదే. అయితే రేపట్నుంచి నీ పాట విన్నించనిదే కళ్ళే విప్పను” నవ్వుతూ వరండాలోకి నడిచాడు సారథి ముఖం కడగటానికి.

“తేగలా చిక్కిపోయావంటే తేగ కావాలనేడ్చిందట వెనుకటికి” అంటూ గది సర్దడాని కుపక్రమించింది రమణి. ప్రక్కలపై దుప్పటి చులిపి పరచి, టేబుల్ క్లాత్ సర్దింది చిందవందంగానున్న మేగజైన్లు దొంతిపెట్టి కాఫీ తేవడానికి వెళ్ళింది. ఆమె కాఫీతో తిరిగివచ్చేసరికి సారథి విసుగ్గా స్టాండు మీది బట్టలన్నీ తీసి చిరాగ్గా గిరవాటేసే స్తున్నాడు.

“ఏం కావాలి?” అడిగింది రమణి కాఫీ డ్రాయర్ మీదుంచుతూ.

“నీ కింత పరధ్యానమేమిటి రమా? ఒకటిస్తే రెండి వ్వువు. నీ దృష్టి ఆలోచనలూ ఎక్కడుంటాయో మరి, నాకు తెలియదు. టవలు ఎక్కడుందో కాస్త చూడు” విసుగ్గా మంచంమీద కూర్చున్నాడు.

మాట్లాడకుండా ఊణంలో స్టాండుమీద టవల్ తీసి చ్చింది రమణి. “అరే? నాకన్నించ లేదేం, ఎంత వెతికినా?” అంటూ అందుకున్నాడు.

“అవును మరి, కోడలు రాగానే మన కుటుంబాలు పనిపాటలు మర్చిపోతాయి; కోడలు దానీదై పోతుంది.” అంది రమణీ నిష్ఠూరంగా గలగల నవ్వాడు సారథి కాఫీ చేతికి తీసుకుంటూ. “చాలా కుటుంబాలకు నువ్వు చెప్పిన విషయం అన్వయిస్తుంది. కాని మన కుటుంబ విషయంలో అది నిజంకాదని చెప్పుతున్నారు రమణీ. ఈ యింట్లో ప్రతి ఒక్కరికీ నువ్వంటే ఎంతభిమానమో నీకింకా తెలియలేదు. అందరూ ‘రమణీ, రమణీ’ అంటూ ప్రేమగా అభిమానంగా పిలుస్తూ అనేక పనులకు నీ పై అధారపడ్డాన్న సంగతి గుర్తించినా, హృదయం సంతోషపులకిత మన్వడంలేదూ ?!”

నిజమేననిపించింది రమణీకి, తనకింతవరకు ఈ విషయం తెటనందుకు లోలోన మధనపడింది. ఆమె ఎదలో మెదిలే భావాలు కన్నులలో ద్యోతక మయ్యాయేమో మరి, సారథికి. “ఇంకెప్పుడూ అలా విసుక్కోవు కదూ?” అన్నాడు రమణి కండ్లలోకి చూస్తూ. అంతే ఆ చిరునవ్వులలో రమణి హృదయం ఆనంద మరీచికలలో డోలలాడింది. స్నానంచేసి వచ్చేసరికి సంతోషంగా భర్తకు కావలసిన దుస్తులు తీసి చ్చింది. ఆతడిని సంతోషంగా ఆఫీసుకు సాగనంపి వంట గదిలో కొచ్చింది.

“ఏం తల్లీ, అయిందా మొగుణ్ణి వీధివరకూ సాగ నంపటం? కాస్త ఏమైనా సాయం చెయ్యగలవా నాకూ?” అంది సుభద్ర రమణిని చురచుర చూస్తూ. అత్తగారిమాట

లకు కోపం వచ్చినా రమణి మాట్లాడలేదు. కాఫీ గ్లాసులు కడిగిపెట్టి, బియ్యం కడుగుతూండగా చిన్ని ఆడపడచు వచ్చింది. “జడ వెయ్యి వదినా” అంటూ.

“వసున్నా” అని రమణి లేవబోతూండగా సుభద్రమ్మ మాటలతోనే అడ్డుపడింది.

“ఇక్కడివని చూడు. నేను వెళ్లానే”

“వదిననే రానియ్యమ్మా, అందంగా వేస్తుంది” అంది లక్ష్మి.

“నోడ్డుయ్. భడనా ఇప్పట్నుంచే షోకులుంటేనే కాని తర్వాత తర్వాత గ్రంథకర్తవవ్వవు” ఒక్కటి మొట్టి కూతుర్ని బయటకీళ్ళు కెళ్లింది సుభద్రమ్మ.

ఒక్కక్షణం నివ్వెరపోయింది రమణి. ‘ఆ మాట లక్ష్మినా లేక నన్నా?’ ఆనందంగావున్న మనస్సు ఒక్కసారి కల్లోలమైపోయి విషాద వీచికలు రేగాయి అడుగడుగునా నాధింపే. సూటిపోటి మాటలే. కోడలంటే ఎందుకు యింత అసహ్యం ఈ దేశస్థులకు. సారథి లెక్కప్రకారం యివన్నీ అభిమానమూ, ఆప్యాయతల చిన్నెలేనా అప్రయత్నంగా నవ్వొచ్చింది రమణికి “ఎంత సునాయాశంగా మరిపించి మత్తెక్కించేస్తారు ఈ పురుషులు! వాళ్ళమాటలకు చిరునగవులకే మైమరచిపోయే ఈ ఆడవాళ్ళ నెలా సృష్టించాడో దేవుడు? బహుశః అతడు కూడ మగవాడు గనుక నేమో?!”

“ఏమిటోది నోయ్. నీలో నువ్వే నవ్వే ఏమంటూ న్నావ్?” మరది పల్కరింపుతో పులిక్కిపడి తలెత్తిచూచింది చేతిలో పుస్తకాలతో, శ్రీను నిలబడి వున్నాడు.

“కొంచం ఈ లెక్క చెప్పవ్ వదినా?”

“ఇప్పుడే కావాలా?” విసుగ్గా పెట్టింది ముఖం.

“మేష్టారు కోప్పట్టారేమో వదినా?” జాలిగా

చూచాడు.

“సరే. రా, యిలా కూర్చో” తప్పనిసరిగా అంది. లెక్కలు చెప్పాలని కానీ, అసలు ఏ పని చెయ్యాలని కానీ ఆమెకు లేదు. ఎందువల్లనో పరధ్యానం ఎక్కువై పోయింది. కానీ తప్పదు? అర్థించుకున్నవాడు మరది? సాక్షాత్తు భ రకు తమ్ముడు. మామూలు కోడళ్ళందరికంటే చదువుకున్న కోడలికి మరొక అదనపు యిబ్బందన్నమాట!

“ఏమిటోదినా, లెక్క చెప్పమంటే ఎటో చూస్తావే”

తిరిగి శ్రీను మాట్లాడంలో జాగ్రత్తపడింది రమణి.

“చెప్తాను, వససగా పైపు వెయ్యి.”

వదిన టకటకా లెక్క చెప్పెయ్యడం చూచి ఆశ్చర్య పడిపోయాడు శ్రీను. “ఈ లెక్క నిన్న మా మామ్మారికి కూడా రాలేదు వదినా. ఇవ్వాలి చూద్దామని వదిలేశారు, నువ్వు కాలేజీలో చదువుకోవాల్సింది, స్కూల్ ఫైనల్ తర్వాత.”

నిట్టూర్చుతూ తల పంకించింది రమణి.

“ఓహో! ఇవ్వాళ నాకెంత ‘క్రెడిట్’ - క్లాసులో? మాస్టారికే రాని లెక్క మా వదిన చెప్పిందంటే!” శ్రీను గెంతుతూ వెళ్లిపోయాడు.

‘చిన్నవాడు—శ్రీను కేం తెలుసు? తెలివైనవాళ్ళం దరకు చదువుకునే అవకాశాలుంటాయా?’ ఒక్కసారి మనస్సు హైస్కూల్లో చదువుకునే రోజులలోకి పరుగెత్తింది అన్నింటి లోనూ ఫస్టుమాస్టరులు తెచ్చుకుంటూ వెద్దచదువులు చదవాలని మురిసిపోయేది. స్కూలు ఫైనల్ పరీక్షలో స్కూలుకు ‘టోటల్ ఫస్టు’లో పాస్ అయింది. తమ కేమీ ధన లోపం కూడా లేదు. హాయిగా చదువుకో గల అవకాశాలు బోలెడు. అయితేనేం, ‘ఆడపిల్లకా చదువు చాలు’ అన్నారు ఇంట్లో అందరు. వెద్దలంతా ముక్తకంఠంతో శాసించిన ఫలి తంగా చదువాగిపోయింది. తర్వాత రెండేళ్ళు ఇంట్లో సంగీతం చెప్పించారు. కాని చదువుమీదున్న తన మనసుకు సంగీతం ఎక్కలేదు. ఈ సంవత్సరం వెళ్ళింది; వచ్చేసింది అత్తవారింటికి, పుట్టింటిలో చదువుకోలేక పోయానన్న బాధే వుండేది. ఇక్కడ కొచ్చాక ఇంకా ఎన్ని రకాలు; ఎన్ని చేసినా ఒక్కరికీ తృప్తి వుండదు. పైగా అడుగడుగునా ప్రతి పనిలోనూ వంకలు వెదకడం, సాధింపులూ, నీతిబోధలూనూ తన తప్పులుకూడా వుండకపోవు. ఎంత ప్రయత్నించినా చేసే పనిలో మనసు నిలువదు; ఆలోచన లెక్కడుంటాయో

తనకే తెలీదు. పుట్టింటిలో చూసీ చూడనట్లు వదిలేసే వారు చిన్నతనమని సరిపెట్టుకొనేవారు. ఇక్కడ మాత్రం ప్రతి లోపాన్ని ఎత్తి చూపిస్తారు. అదే తనకు బాధగా వుంటోంది.

“అయ్యో అయ్యో! ఇదెక్కడి దారుణమే?” సుభద్ర కేకలకు భయోద్వోగాలతో ఇంగారుగా లేచి నిలబడిచుట్టూ చూచింది. అన్నం ఎప్పుడనగా పొంగు వచ్చిందో మరి, పొయ్యిలోకి పొంగిపోయింది చాలావరకు; పొయ్యి ఆరి పోయింది.

“చూడలేదండి.” అంది పశ్చాత్తాపంగా.

“నీ చూపు లెక్కడో వుంటాయి. నువ్వెక్కడ చూస్తావ్? అయినా నీలాంటిదాన్ని నమ్మి ఒప్పుజెప్పుడం నాదే బుద్ధితక్కువ.” నుదురు కొట్టుకుంటూ గిన్నెదింపి గబ గబా వార్చింది సుభద్రమ్మ. మానంగా నిల్చున్న కోడలి కేసి చూచి “నీ చూపు లెక్కడో వుంటాయి. నువ్విక్కడంటే ఏదో ఒకటి చెప్ప బుద్ధి అవుతుంది. నువ్వస లిటు వేపుకు రాకు తల్లీ” అంది. ఆ మాట తీరని అవమానంగా తోచింది రమణికి, తలదించుకొని మెల్లగా బయటికి వెళ్ళి పోయింది.

“అమ్మాయి, రమణీ!” తనగదిలోకి వెళ్ళిపోతూన్న రమణి మామగారి కేకవిని నిస్సహాయంగా ఆయన గదివైపు నడిచింది. “చూడమ్మా, కాస్త పెన్నులో సిరాపోసి పెట్టు,”

సిరాతో నింపి, పెన్ను యిచ్చి వెళ్లిపోతున్న కోడల్ని తిరిగి వెనక్కు పిలుస్తూ “చూడమ్మా అమ్మాయిలకూ అబ్బాయిలకూ వాళ్ళ పనులేవో వాళ్ళకుంటాయి. స్కూళ్ళనీ ఆఫీసనీ నువ్వు తీరికగా వుంటావుకదా, కాస్త నేను కోర్టుకు వెళ్ళే టైముకు పెన్ను, జేబురుమాలూ, కళ్ళజోడులాంటివి కా స సిద్ధంగా వుంచకూడదటమ్మా? తీరికగా కూర్చుంటే నీకు మాత్రమేం తోస్తుంది!”

“స్కూలు, ఆఫీసు, కోర్టు!” ఈ మూడు మినహా గోవిందరావు దృష్టిలో యింకేమీ లేవు? ఇంటి దగ్గరుండే వాళ్ళందరూ తీరుబడిగానే కాలం గడవక కొట్టుకుంటారనుకుంటుంది, అతడి స్ట్రీ డర్ మెదడు, పైకి ప్రకాశంగా “అలాగే నండి” అంటూ వెళ్లిపోయింది రమణి. లోపల “వారం నెంబరు ఆరు” అనుకుంటూ.

“భోజనంచేస్తూ ”అన్నం యిలా ముద్దగా అయి పోయిందేమిటి?” అన్నాడు గోవిందరావు.

“చదువుకున్న కోడలివంట!” అంది సుభద్రమ్మ, మామగారిదగ్గర మంచినీరూ, నెయ్యి వుంచుకున్న రమణి ముఖమెత్తలేదు. గోవిందరావు మరి మాట్లాడలేదు. పిల్లలు, పెద్దలు ఒక్కొక్కరే భోజనానికొచ్చి వెళుతున్నారు గ్రాంఘోను స్టేటులూ. అందరినుంచీ వస్తున్న ఒకే ప్రశ్నకు సుభద్రమ్మ ‘డిటో’, సమాధానాలు విని రమణి ముఖం

భూమిలోకి క్రుంగిపోయింది లోపల ఏదో దిగులు, అన్నం సహించలేదు. తినీతినకుండా లేచిపోయింది,

“ఓ పని చేతకాదు. తిండి తినడం ముందే చేతగాదు మరీ యింతనాజూకా? ఇంతకంటే మరి యింకేం అమృతం చేసిపెట్టి తిన్నించేదో మీ అమ్మ నాకు తెలియదుగా!” అంది సుభద్రమ్మ.

అత్తగారి మాటలు నవ్వు తెప్పించాయి రమణికి. “తిండికూడా నాజూకేమిటి చాదస్తం కాకపోతే!”

“దానిమాటలకేం తెమ్మనా, అలా నీలో నివ్వు నప్పుకుంటున్నావ్?”

‘భగవాన్’, అనుకుంటూ నిట్టూర్చింది రమణి.

మధ్యాహ్నం సారథి భోజనాని కొచ్చాడు. రమణి వడ్డిస్తుంటే సుభద్ర గజప కవతల చెంగు పరచుకు పడుకుని లోకాభిరామాయణం చెప్పసాగింది. తమకు తెలిసిన వారి కోడళ్ళు ఎవరెంత కట్నం తెచ్చారో, ఎవరెవరికెంత బాగా పనిపాటలొచ్చునో. అనేవే సంభాషణ సారాంశం.

సారథి అన్నం చేత్తోపట్టుకుని ఒక్కసారి రమణి ముఖంలోకి చూచాడు. అన్యాయదేశంగా తల్లి చెప్తాన్న కబుర్లలో అంతరార్థం అతడికి బోధపడింది. రమణి సూటిగా చూడలేకపోయింది. అంతవరకూ ఏడెనిమిదిసార్లు, జరిగిన గ్రామభోగ్గుష్టెల్లు సంభాషణ మళ్ళీ వినవస్తోందనే భయంతో

త్వర త్వరగా చేతులు కొంగుకు తుడుచుకుంటూ అక్కడి నుంచి వెళ్ళిపోయింది రమణి.

“అయ్యో, అటు వెళ్ళిపోతావేమిటే! మొగుడికి అన్నంపెట్టి కాస్తం ఏంకావాలో కనుక్కోవద్దూ? అయ్యో రాత. కోడలాచ్చినా నాపాట్లు నాకు తప్పవు.” విసుక్కుంటూ తేచింది సుభద్ర కొడుకు భోజనం విషయం చూడడానికి. అత్తగారి మాటలు వినించాయి రమణికి. కాని విననట్టే వెళ్ళిపోయింది.

సారథి భోజనం ముగించి వచ్చేసరికి రమణి కిటికీదగ్గర నిల్చుని వీధిలోకి చూస్తోంది. భర్త వచ్చినట్టు తెల్సినా వెనుదిరిగి చూడలేదు, అయిదునిముషాలపాటు సారథికూడ మాట్లాడలేదు. మెలగా రేడియో పెట్టాను, అయినా రమణి దృష్టి కదలలేదు.

“ఏమిటంత పరధ్యానం?” మెల్లగా వెళ్ళి ఆమె వెనుక నిల్చుని ప్రశ్నించాడు.

“ఏమీ లేదు.” ఇంకా రమణి చూపులు దూరానికే నగిడ్చి ఉన్నాయి.

తనూ ఆమె దృష్టి ననుసరించి బయటకు చూచాడు. ఎదురుగా నున్న హైస్కూలు పిల్లల్ని వదిలేశాను. అంతా బిలాబిలా ఇళ్ళకు వెళ్ళిపోతున్నారు. ఏడెనిమిదేళ్ళపిల్లలనుంచి పాతకేళ్ళవరకు ఉన్నారు విద్యార్థులు. అందరూ సంతోషంగా

సరదాగా కబుర్లు చెప్పుకుంటూ నడుస్తున్నారు. రమణి హృదయంలోని భావతరంగాలను సారథి అర్థంచేసుకోగలిగాడు.

“నీ కింకా చదువుకోవాలనివుందా?” అన్నాడు భుజంపై చెయ్యి వేస్తూ.

“ఉంటేమాత్రం ఎలా సాగుతుంది?” నిరాశగా అంది రమణి.

“చదువంటే నీ కింత అభిలాష అని నే నెప్పుడూ అనుకోలేదు రమా.”

“.....”

“స్కూల్ ఫైనల్ మంచి మార్కులలోనే పాసయ్యావు కదా! చదువుకోలేక పోయావా? మీ వాళ్ళకూ ధన లోపమేమీ లేదుకదా?

“ధనలోపం లేదు కనుకనే మీలాంటి పెళ్లికొడుకును వేలకు వేలు పోసి అల్లుడుగా పొందగలిగాడు.” చికాకులో వేగిపోయిన హృదయం సంభాషణలో జాగ్రత్త వహించలేకపోయింది.

దెబ్బతిన్నట్లు చూచాడు సారథి. తిరిగి ఏదో సమాధానం చెప్పదామనుకున్నాడు. కాని ఏమీ మాట్లాడలేక పోయాడు. వెళ్లి మానంగా ఆఫీసు దుస్తులు వేసుకోసాగాడు. వెళ్తూ వెళ్తూ గుమ్మందగ్గర ఆగాడు. “ఒక్కమాట రమణి. నేను కాకపోతే నా స్థానే మరొకడినై నా కొనుక్కొని ఉండే వారు మీ వాళ్లు. అంచేత అపరాధం నాదికాదు;” అంటూనే

సాగిపోయాడు. కాని ఆ బాణానికి రమణి ముఖం ఎంత వాడి పోయిందో అతడు చూడలేదు.

ఆఫీసులో కూడా సారథి కుదురుగా కూర్చోలేక పోయాడు. తన విద్యా సౌందర్య వ్యక్తిత్వ విషయాలలో అతడికి విశేషమైన నమ్మకం. తనను పొందగలగడం రమణి ఆమె అదృష్టంగా భావిస్తుందని అతడు వినాహ పూర్వం నుంచి భావిస్తున్నాడు. 'అది ఆత్మగౌరవమే కావచ్చు, లేక అహంభావమే కావచ్చు. అటువంటి స్వభావం కల సారథి అహం నేడు భార్య మాటలవల్ల దెబ్బతిన్నది? కాని అతడిది అంత తేలికగా తొందరపడే స్వభావం కాదు.

భర్తకు తన మాటలు కోపం కలిగించాయని భయ పడిన రమణి, సాయంకాలం సారథి వస్తూనే రెండు పుస్తకాలందివ్వడంతో కొంత ఆశ్చర్యపడింది; సంతోషించింది కూడా, ఆతృతగా తెరచి చూచింది, ఒకటి రవీంద్రుని 'గోరా,' రెండవది బాపిరాజుగారి 'నారాయణరావు.'

“నిన్నటివరకు పుస్తకాలు, ఆటపాటలలో గడిపిన దానవు హఠాత్తుగా సంసారంలో కట్టిపడేస్తే యిమడ లేక పోతున్నావు. మంచిపుస్తకాలు నీకోసమే కొనితెచ్చాను. తీరిక వేళలలో చదువుకో.” భర్త మాటలకు సంతోషంగా తలెత్తి చూచేసరికి సారథి కూజాలో మంచినీరు గ్లాసులో ఒంచుకు త్రాగుతున్నాడు. ఆమె ముఖంలో సంతోషపూర్వక

హాసం మాయమయింది. తాను కాపురాని కొచ్చిన రెండు నెలలలోను జరుగనిపని అని.

ఉదయం భర్త లేచేసరికి బ్రష్ మిడిపిస్టువేసి ఇన్వడం దగ్గర్నుంచి రాత్రి అతడు వ్రాసుకుంటూ చదువుకుంటూ జార విడిచేసిన వెన్ను పుస్తకాలు పదిలంచేసి లైట్ 'ఆఫ్' చెయ్యడం వరకూ తనే చెయ్యాలి. నిజానికవన్నీ చెయ్యటం తనకంత యిష్టం లేకపోయినా శ్రద్ధలేకపోయినా సారథి చెప్పి చేయించుకుంటాడు. "ఒక్క సారధేమిటి? ఈ యింటిలో అందరూ తనకు ఎన్నో పనులు చెప్పిచేయించుకొనే వాళ్ళే!" అనుకొంటూంటే తిరిగి రమణి మనస్సు కఠినమై పోయింది. మానంగా కాఫీ టిఫిన్ తెచ్చి అందించింది సారథి ఎక్కువగా ఏమీ మాట్లాడలేదు. ప్రతిదినం నవ్వుతూ సరదాగా ఎన్నో విశేషాలు మాట్లాడే అతడి మానం రమణికి కొద్ది బాధ కలిగించినా పైకి ఏమీ మాట్లాడలేదు.

రాత్రి భోజనానంతరం 'గోరా' చదువుతూ కూర్చున్న రమణికి కాలగమనం తెలియలేదు. కాని రేడియో ఇక యివ్వాలికి నా పన్నె పోయింది, తీసెయ్యి మొర్రో మని అని నట్టు 'బిరే' మంటూ భరింపరాని శబ్దం చెయ్యడం విన్నించి ఉలిక్కిపడి స్విచ్ కట్టేసింది. చదువు పాడై నందుకు ఏసుకుంటూ టైము చూచింది. పన్నెండున్నర దాటుతోంది. సారథి నిర్మలంగా నిద్రపోతున్నాడు. వ్రాస్తున్న కాగితాలు చదువుతున్న పుస్తకాలు, ఎక్కడి వక్కడ వదిలేసి నిద్రపోయే

వాడల్లా యివ్వాళ శ్రద్ధగా సర్దుకుని మరీ పడుకున్నాడు.
 “ఏమిటి మాద్దు?” ఆలోచిస్తూ పడుకుంది.

మరునాటి ఉదయం రమణి నిద్ర లేచేసరికి ఎనిమిదైంది.
 సారథి అప్పటికే ఆఫీసుకు వెళ్ళిపోయాడు. “లేవకూడదు
 కాబోలు!” అనుకుంది రమణి కోపంగా, పుట్టింటిలో తొమ్మిది
 గంటలకుకూడా లేచే అలవాటుండేది కాని, అత్తవారింటి
 దగ్గర ఈ రెండునెలలనుంచీ అయిగుగంటలకే లేవడం అల
 వాటుగా వుంటోంది. అంచేత ఏదో తప్పుచేసినదానిలా బాధ
 పడింది. తనకోసం ఏ పనీ ఆగలేదు. పూజ అయి తాతగారు
 తీరికగా పేపరు చూస్తున్నారు. అత్తగారి వంట అవుతూ
 అవుతూ వుంది. భర్త ఆఫీసుకు వెళ్ళాడు. మఱదలూ, అడ
 పడుచులూ చదువుకుంటున్నారు.

“ఒంట్లో బాగాలేదా? అని పలకరిస్తూ ప్రతిఒక్కరూ
 ఆమె ఆలస్యంగా లేచిన విషయం గుర్తుచేశారు. ఆ రోజు
 నుండి రమణి సారథీలమధ్య మాటలు బాగా తగ్గిపోయాయి.
 తన పనులు తానే చేసుకుంటున్నాడు. లేదా చెల్లెళ్ళతో
 తల్లితో చెప్పి చేయించుకుంటున్నాడు. కాని రమణికి చెప్ప
 టంలేదు. అలాగని అయిష్టమూ లేదు; ప్రేమ సహృద్యా
 వాలకేమీ లోటులేదు. అతడు ప్రతిపనీ చెప్పి చేయించు
 కున్నప్పుడు బాధపడిన రమణి యిప్పుడతడు పనులు ఫర్మా
 యించటం లేదే అని బాధపడసాగింది.

“మీరు చాలా ముఖావంగా వుంటున్నారు,” అంది ఒకనాడు సారథితో.

“ఓహో?” అన్నాడు సారథి,

“అది చెయ్యి; యిది చెయ్యి-అని చేయించుకునేవారల్లా మీ పనులు మీరే చేసుకుంటున్నారెందుచేత?”

అదొక మాదిరిగా నవ్వి వూచుకున్నాడు సారథి.

“ఏం, అసలంత ముఖావంగా ఉంటున్నారు నాతో?”
రెట్టించింది రమణి.

మాట మార్చాడు సారథి. “నేను తెచ్చిన పుస్తకాలు చదవడమైపోయిందా? క్రొత్తవి తెస్తానులే.”

అందలి నిగూఢగర్భితమైన ఎత్తిపొడుపుకు రమణి దెబ్బతిన్నట్లు చూచింది.

“కాలక్షేపానికి పుస్తకాలు లేవు గనుక నాతో మాటలు, ఆలసపాలనలు కావలసి వచ్చాయా?” అన్నట్లుంది ఆ మాటల అంతరాగం. అతడా ఉద్దేశంతో అనినా అనక పోయినా రమణికి కోపం వచ్చింది. దెబ్బతిన్న అహం ఆమెను మూసం వహించనీయలేదు. “నా పనులు నచ్చక నానుండి తప్పించుకోవడానికి పుస్తకాలు తెచ్చి అంటగడుతున్నారా?” అంది తీవ్రంగా.

ఈసారి సారథి సున్నితహృదయం గాయపడ్డట్లు అతడి నేత్రాలు స్పష్టంగా ప్రదర్శించాయి. కొద్దిసేపు అతడేం మాట్లాడలేదు. తర్వాత మెల్లగా అన్నాడు. “నీ మాదిరిగా

ఆనాలోచితంగా మాట్లాడి నేను బాధించలేను రమణి. సహృదయంతో చేసిన పనులకు విపరీతార్థాలతో వ్యాఖ్యానించడం నీకే చెల్లింది. తెలివితక్కువతో ఎంతటి అపుత్రైనా మాటలలో చేతలలో గాయపరచుకుంటారు కొందరు కొందరు. సున్నితమూ, మధురత్వమూ లోపించిన అటువంటి సంసారాలూ, స్నేహాలూ నా దృష్టిలో పరిహానాస్పదం. ఒకసారి ఆకాశానికెత్తిన నోటితో మరొకసారి భూపతనం చెయ్యడం సంస్కార లక్షణంకాదు రమణీ. అమృతమూ, హాలాహాలమూ ఎప్పుడూ తమతమ నిర్దిష్ట స్థానాలలోనే ఉండాలి వాటికి స్థానచలనం కలిగితే అంతా అరిష్టమే.”

“ఓహో! ఎంత బాగా చెప్పారూ! మరి యిన్ని తెల్పినవారికి కోపం ఎందుకో? అస్తమానం ‘రమణీ, రమణీ’ అని పిలిచిన నోరు పిలిచినట్టే ఉండేది. పిలుస్తున్నారా? పనులు చెప్పతున్నారా? ఎందుకొచ్చింది మీలో ఈ మాధు?”

“నువు నా ఓర్పును పరీక్షిస్తున్నావ్; అంతే. నేను సమాధానం చెప్పకుండా తప్పించుకుందామన్న ప్రశ్నను నువ్వు మరీ మరీ రెట్టిస్తున్నావ్. పని చెయ్యాలనున్నవాళ్లు చెప్పించుకోకుండానే చేస్తారు. విసుక్కుంటూ మ్రొక్కుబడిగా చేసేపనులు కాదు నేను కోరేది. ప్రేమపూరిత హృదయం అనురాగ ప్రపుల్లమయిన ఆంతరంగం. అది ఉన్ననాడు నా పట్ల నీ బాధ్యతలేమిటో వాటంతటవే తెలుస్తాయి. నేను చెప్పనక్కరలేదు.”

“అయితే మీపట్ల నాకు అనురాగం లేదంటారు?”
 తీక్షణంగా అడిగింది రమణి. బసువుగా నిట్టూర్చిలేచి, ఎక్కడికో వెళ్ళడానికి తయారవ్వసాగాడు సారథి. దుస్తులు వేసుకుంటూ మెల్లగా అన్నాడు. “ఎందుకు ప్రతిదీ రెట్టిస్తావు రమణి. మన విషయాలు మన మధ్యనే ఉండిపోవాలికాని ఆపులైన మరెవరికీ తెలియకపోవడం మంచిది. మన వినాహమై ఇప్పటికి సరిగా రెండునెలలు. నిజంగా చాలా స్వల్పకాలమేటి వ్యక్తులు జీవితాంతం కలిసివున్నా కొన్ని విషయాలలో కడపటి వలెకూ ఒకరికొకరు అర్థంకాకుండానే ఉంటారు. ఇక మన మధ్య పూర్తిగా తెరలుతొలగిపోయాయనుకోవడం అవివేకం; నాగ్నాదాలూ, ఆవేశాలూ అనర్థానికి మూలం కాని అర్థం చేసుకోవడాని కుపయుక్తం కావు.” సమాధానంకోసం చూడకుండానే వెళ్ళిపోయాడు. ఒక ఆదివారం సారథి తీరికగా గదిలోనే కూర్చున్నాడు. అక్కడే కూర్చుని రవీంద్రుని ‘యోగాయోగ్’ చదువుతూన్న రమణి హఠాత్తుగా తలెత్తి “ఇందులో కుముదినీ, మధుసూధనులగురించి మీ అభిప్రాయమేమిటి?” అనడిగింది.

నవ్వాడు సారథి “నాకు తెలియదు.”

“అంటే?”

“ఆ పుస్తకాలు నే నెప్పుడూ చదవను. నవలలు చదివే అలవాటు లేదు నాకు.”

“మరి యింత మంచి పుస్తకాలెలా ఏరి తేగల్గుతున్నారు?” ఆశ్చర్యంగా ప్రశ్నించింది.

“అదీ ఒక ఘనకార్యమేనా? ఏనో కాస్త మంచి దిమ్మంటే ఆ కొట్టునాడే ఎంచి యిస్తాను.”

మరి మాట్లాడకుండా చదువుకోసాగింది రమణి. “రమణీ!” అత్తగారి కేక విన్నిచటంతో విసుక్కుంటూ, పుస్తకం ప్రక్కన పెట్టి లేచి వెళ్ళింది. ఒక పావుగంటలో తిరిగి వచ్చిన రమణి మళ్ళీ విసుక్కుంటూ తాతగారి పిలుపుకు లేచి వెళ్ళింది. పదినిముషాలలో తిరిగివచ్చి కూర్చుని మళ్ళీ పుస్తకం చేతబట్టింది. కాస్సేపటికి కాఫీ ఫలహారాలతో ప్రవేశించిన సుభద్ర విసుగ్గా కోడలివంక చూచింది “నాకు పెద్ద పని పాటలు చేయకపోయినా కాస్త నీకూ, నీ భర్తకూ ఏం కావాలో చూచుకొనే ఓపికైనా లేకపోతే ఏలా?” అంది.

రమణి మానంగా లేచి నిల్చుంది. మాట్లాడలేదు. సుభద్ర ధాటి కొడుకుమీదకు త్రిప్పింది. “అయినా నువ్వెందు కాపు సకాలన్నీ తెచ్చిస్తావబ్బాయ్? మరోదృష్టి లేకుండా ఆవిడేదో పెద్ద ఎమ్మే పరీక్షకు వెళుతున్నట్టు లేదనటం, లేక పోతే పనిచెయ్యకుండా కూర్చోమని నువ్వే చెప్పావా? నాకు తెలీకడుగుతాను.”

నిదానంగా అన్నాడు సారథి. “చేసేవాళ్ళు వద్దన్నా మానరు. చెయ్యనివాళ్ళు సాధించినా చెయ్యరు.”

“ఆ!” ఆశ్చర్యపోయింది సుభద్ర “అయితే నీపెళ్లాన్ని ఏమీ అనొద్దని చెప్పుకున్నావా?”

“కోపమెందుకమ్మా? రమణి రాక ముందు మాత్రం గడచిపోలేదూ? ఇప్పుడావిడ ప్రత్యేకంగా చేస్తేనేం, చెయ్యక పోతేనేం?”

క్రోధాశ్చర్యాలు అవధులు దాటిపోయాయి సుభద్రకు.

“కోడల్లు మహారాణీలైన కాలంయిది!” ఈసడింపుగా ఏమేమో అంటూ వెళ్ళిపోయింది.

నేలని బొటనవ్రేతితో రాస్తూన్న రమణిని ఒక్కక్షణం చూచి మెదలకుండా బయటకు వెళ్ళిపోయాడు సారథి. తనను ఓదార్చుతాడని ఆశించిన రమణి ఆశాభంగం అశ్రురూపం దాల్చింది.

రెండువారాల అనంతరం భోజనాలదగ్గర చెప్పాడు సారథి. “నాకు మద్రాసు ట్రాన్స్ఫర్ అయింది.” అని. అంతా ఆశ్చర్యపోయారు. గోవిందరావు అన్నాడు; నాలుగేళ్ళనుంచి చేస్తున్నావ్. ఇది ‘ట్రాన్స్ఫర్’ అవ్వదు సాధారణంగా, హఠాత్తుగా బదిలీకావడమేమిటి?”

సారథి మాట్లాడలేదు.

“పోనీ, మీ ఆఫీసరైవరికయినా చెప్పి చూడనా, ‘ట్రాన్స్ఫర్’ ఆపుజేసేట్టు?”

“వద్దునాన్నా. పోనీ వెళ్ళే కొంతమార్పుగావుంటుంది.”

ఈసారి గోవిందరావు మౌనం వహించాడు. కాని సుభద్రమ్మ కంతం ఖంగుమంది. “అతగాడు కావాలని బదిలీ

చేయించుకుంటే మధ్యన మీరిదాతారు దేనికీ? ఇక్కడుంటే పెళ్ళాం పనిపాటలుచేసి అరిగిపోతుందని భయం కాబోలు.”

ఎవ్వరూ మాట్లాడలేదు.

తర్వాత ఏకాంతంగా వున్నప్పుడు రమణి అడిగింది “ట్రాన్స్ఫర్” అయినట్లు నాకు చెప్పలేదే?” అని.

“చెప్పానుగా?” అన్నాడు సారథి పొడిగా.

“జనాంతికంగా చెప్పటం, నాకు చెప్పటం ఒక్కటేనా?”

“.....”

“మీరే ప్రయత్నించి బదిలీచేయించుకున్నారా!” అని అడుగుదామని నోటివరకూ వచ్చింది. కాని అడగలేక పోయింది. రానురాను ఇద్దరిమధ్యా అపోహలు పోవలసింది పోయి అగాధాలే ఎక్కువవుతున్నాయని ఆమె అప్పుడప్పుడే గుర్తించుతోంది. అది ఎలా పోగొట్టుకోవాలో మాత్రం తెలియడంలేదు. ఏదో అత్యవసరమైతే చిన్న చిన్న సంభాషణలు మినహా ఎక్కువగా మాట్లాడుకోడం లేదు. కొంత సేపు మానం రాజ్యం చేశాక రమణి నిశ్శబ్దానికి భంగం కలిగించింది. “ఆరోజు స్కూలు పిల్లల్ని చూస్తూ నేనేదో అన్నాను. అందుకే మీకోపమొచ్చింది కదూ? ఆనాటి నుంచే మీరు ముక్తకసరిగా వుంటున్నారు. అవునా?”

సారథి ఒక్కక్షణం ఊరుకుని “లోలోపల బాధపడి బాధపెట్టకుండా మనస్సులో మాట స్పష్టంగా చెప్పేసే వాళ్ళనే నేను హర్షిస్తాను. నాకు ఎవరిమీదా కోపం వుండదు.” అన్నాడు.

“కోపం లేదంటూనే సాధించగలరు మానంగా.” అని అనకుండా ఉండలేకపోయింది రమణి.

నవ్వాడు సారథి. “నిర్మల కాసారంలో రాయిపడుంది. అలలు రేగి ప్రశాంతతను చెదరగొడతాయి రాయి విసరిన వాళ్ళు ఆ అలల్ని ఆపలేరు. అవలోకించడమే కాని, ఆ రాయిని వెనక్కు తీసుకోనూలేరు. సరోవరగర్భంలో ఆ రాయి పూడిపోవాలి. తరంగ కలవరం సద్దునుని పూర్వావస్థ నందడానికి కొంత వ్యవధికావాలి.”

రమణి మరి మాట్లాడలేకపోయింది. భావయు క్షమైన ఆ మాటలు ఎందుకో ఆమెకు కఠినంకా, హేళనగా విన్పించాయి.

మద్రాసు వెళ్ళేముందు రహస్యంగా తల్లితో అన్నాడు సారథి, “ఈ నాచర్య నీకు బాధాకరంగా వున్నా మున్నుండు సంతోషప్రదం కాగలరని ఆశిస్తున్నానమ్మా. షెద్దవారి అభిప్రాయాలకూ, అధికారాలకూ, పిన్నల కోరికలూ మనోప్రవృత్తులూ భిన్నంగా వుండడంలో కుటుంబాలలో అశాంతి రేగుతుంది. సమన్వయం కుదిరి సామరస్య మేర్పడేవరకూ దూరంగా వుండటం మంచిగా తోచింది. ఒకవేళ నా ఆశ నిజంగా రూపొందకపోయినా నువ్వు బాధపడకూడదు. ఊమించాలి. సంతానంవల్ల తల్లిదండ్రులకు సుఖంకంటే కష్టమే ఎక్కువనుకుంటాడు.”

సుభద్ర కరగిపోయింది. నీవై ఎప్పుడూ కోపంలేదు బాబూ. ఎక్కడై నా సుఖంగా వుండడమే కావాలి. తరచు ఉత్తరాలు వ్రాయి." అంది.

“ఎప్పుడూ నీ పుస్తకాలు నీ లోకమే నీదికాని యింకేమీ తెలియదు. క్రొత్త ప్రదేశంలో ఒక్కళ్ళూ ఎలా వుంటారో యేమో?” అంటూ సాగనంపుతూన్న అత్తగారిమాటలకు రమణి మాటాడలేదు, కాని ఎందుకో తెలియని బాధా, భయ మేఘశకటాలలో మనస్సు కలవరపడింది. ఆ నెనుకనే అస్పష్ట ఆనంద ఊహ వీచికలు చెలరేగటంతో మేఘం విడిపోగా ఆదిత్యుని కిరణాలవలె ఆశారేఖలు దీప్తిమంతమై ఆ కాంతిలో భవిష్యత్తు ఉజ్వలంగా తోచి హృదయం తేలికైంది.

చిరై త్తించే ఎండతో బాటు అడపాతడపా కురిసే జడి వానలతో వానాకాలం ప్రవేశించబోతోంది. ఆ ఆషాఢ మాసపు ప్రకృతిలాగే రమణి మనస్సు ఒక్కోసారి కుతకుతలాడి ఒక్కోసారి శాంతపడసాగింది. వెళ్ళిన వారం రోజుల వరకూ మద్రాసు నగరమంతా త్రిప్పి చూపించాడు సారథి. ఊరంతా తిరిగిచూస్తూ కన్పించిన హోటలులో భోజనంచేసే వారు. సరదాగా ‘అది కావాలా, యిది కావాలా’ అంటూ అనేకం కొన్నాడు సారథి. అయినా అతడు మనస్ఫూర్తిగా ప్రవర్తించడం లేనట్లు, తమ మధ్య దూరం తగ్గనట్లే భావించి బాధపడసాగింది రమణి.

ఒకరోజున ఒక షాపులో సారథి మిత్రుడు శేఖర్, అతడి భార్య కన్పించారు.

“ఎమ్మెస్సీలో యితడు నా క్లాస్ మేట్” అంటూ శేఖరం సారథిని తన భార్యకు పరిచయంచేస్తూ “నా వైఫ్ లక్ష్మీ, బి. ఎ,” అని పరిచయం చేశాడు.

“హాలో? వెరిగ్లాడ్ టు మీట్ యూ. వుయ్ హార్టీ ఇన్వైట్ యు టు అవర్ హోమ్” అంది లక్ష్మీ చలాకిగా.

“నా భార్య రమణి?” అని చూపించాడు సారథి,

లక్ష్మీ ముందుకు వచ్చి పేక్ హాండ్ యిచ్చింది రమణికి. చిరునవ్వులు కురిపిస్తూ విస్ఫారిత నేత్రాలతో అవలోకించడంతో సరిపోయింది రమణికి. మాట్లాడలేకపోయింది.

ఇంటికి తిరిగివచ్చాక అంది, “అదృష్టవంతులు. ఇద్దరూ గ్రాడ్యుయేట్స్, ఆవిడ చకచకా ఇంగ్లీషులో మాట్లాడేస్తుంటే కళ్ళప్పజెప్పి చూడాలి వచ్చింది.

సారథి ఏమీ మాట్లాడలేదు.

“ఇక యింట్లో వంట మొదలుపెద్దాను” అంది రమణి ఒకనాడు తీరికగా దయతో తెచ్చుకొన్న వంటసామానుసంచీ విప్పుతూ. “వద్దు. ఇలాగే బావుంది ఇంటిలో బాదరబంది నువ్వు పడలేవు” అన్నాడు సారథి.

చిత్రంగా చూచింది రమణి. “హాస్యమా? అలా యెంతకాలం సాగుతుంది?”

“అన్నట్టు మర్చిపోయాను, ఆ అలమార్లో కవరుంది తీసిచూడు.”

ఆతృతగా తీసిచూచింది రమణి - పి. యు. సీ. లో
చేరడానికి అప్లి కేషన్ ఫారమ్.

“ఎందుకిది?” ఆశ్చర్యంగా అడిగింది.

“నీకే.”

“అర్థంకాలేదు.”

సారథి చెప్పేడు. “చదువుమీద నీకుగల అభిలాష
చాలా గొప్పది. అందుకే కాలేజీలో చేరి చదువుకో.”

కలలుగంటున్నట్లునిపించింది రమణికి. “నాకిప్పుడు చదు
వేమిటి?” అంది నవ్వుతూ భర్తమాటల్ని నమ్మలేక.

“ఇప్పుడేమిటి? అప్పుడేమిటి? మానవు డెప్పుడూ
విద్యార్థి. అవకాశముండా లేగాని ఎప్పుడై నా చదువుకో
వచ్చు.”

“నిజంగా చదువుకోమనేనా?” ఇంకా నమ్మలేకుండా
వుంది రమణి.

“అవును రమణీ. నిజంగానే చెబుతున్నాను. మీ
నాన్నగారు పెళ్ళిచేసేశారు చదువు మాన్పించి. అక్కడ
తండ్రి ఇక్కడ భర్తా ఎవ్వరూ నీకోర్కె తీర్చలేదని నువ్వు
మూగబాధ అనుభవించకూడదు. నీకోసమే నే నిక్కడికి
ట్రాన్స్ ఫర్ చేయించుకొన్నది. లక్షణంగా కాలేజీలో చేరి
చదువుకో. అందుకవసరమైన సర్టి ఫికేట్లనీ తెప్పించుకో.”

“అ త్తగారూ, వారూ యేమంటారో?”

ఈ సారి సారథి గొంతు కొంచం కఠినంగా పలికింది. “ఎవరేమనుకొంటున్నదికాదు ముఖ్యం. మన అంతఃకరణా ఆత్మత్వప్రీ ప్రధానం. మనం అక్కడనుంచి ఇక్కడకొచ్చేటప్పుడే వాళ్ళనుకొన్నవన్నీ అనుకొన్నాడు.”

‘ఇంత మంచివారైన భర్త సహృదయాన్ని తాను అంతవరకు అరంజేసుకోలేకపోయినందుకు బాధపడింది రమణి. “ఇటువంటి స్థితికి సాహచర్యంకంటే చదువు ముఖ్యమా— యిప్పుడు చదువుకుని నేనేం చేయాలి గనుక?” అనికూడా ఆలోచించింది ఆ పశ్చాత్తాపంలో. కాని కాలేజీ చదువూ, సహవిద్యార్థినులు, వివిధరకాల కార్యకలాపాలూ, పోటీలు, ఆటపాటలూ—ఓహో! కాలేజీ జీవితం, బంగారు జీవితం— ఊహారంబరంలో తారకయై సూదంటురాయిలా ఆకర్షించ సాగింది.

కాలేజీకి వెళ్తుంది, వస్తుంది రమణి. అడిగినంత డబ్బూ యిచ్చేవాడు సారథి. ఎందుకని మాత్రం ఎన్నడూ అడిగేవాడు కాదు. “కాలేజీ బాగుందా? పాఠాలు అర్థమౌతున్నాయా?” అని మాత్రం అడిగేవాడు అప్పుడప్పుడూ.

ఇద్దరి దగ్గరా చెరోతాళం వుండేది. ఇల్లు శుభ్రంచేసి నీళ్ళు తెచ్చి, హోటలునుండి కార్నియర్ తేవడానికి ఒక మనిషిని తెచ్చిపెట్టుకున్నారు. ఇద్దరి టైములూ ఒకటికాదు. అతడి ఆఫీసు ఉదయం ఏడునుండి, మధ్యాహ్నం పన్నెండువరకూ, తిరిగి ఒంటిగంటనుండి నాలుగుగంటలవరకూ, రమణి కాలేజీ

పదినుండి మధ్యాహ్నం ఒంటిగంటవరకూ, రెండునుండి సాయం
త్రం అయిదుగంటలవరకూ. ఒక్కోసారి సాయంత్రం, ఆట
లవీ వుండి రమణి ఇంటికి వచ్చేసరికి ఆరుకూడా దాటేది.
ఆలస్యానికి కారణం ఎప్పుడూ సారథి అడగకపోవడం రమణికి
వింతగా తోచేది.

రాత్రి ఎనిమిదిగంటలకు హోటలునుండి వచ్చిన
భోజనం సారథి రమణి ఒకేసారి భుజించేవారు ఏంమాట్లాడు
కోవలసివున్నా అక్కడే మాట్లాడుకొనేవారు. భోజనానంతరం
రమణి తన పాఠాలముందు కూర్చుంటే, సారథి తన ఆఫీసు
కాగితాలు చూచుకుంటూ కూర్చునేవాడు. ఆ పాఠాలలో
పడి చదువుతూంటే టైము తెలిసేది కాదు రమణికి. ఎంత
చదివినా ఇంకా చదవవలసిన వనేకం మిగిలిపోయేవి. ఏ పద
కొండు గంటలకో పన్నెండుగంటలకో ఆమె చదువు దగ్గ
ర్నుండి లేచేసరికి సారథి సగం నిద్రలో వుండేవాడు. ప్రొద్దు
పోయేవరకూ చదవడంవల్ల ఉదయం ఏడూ ఎనిమిది గంట
లైతే కాని మెలకువ వచ్చేది కాదు రమణికి. ఆ సమయానికి
సారథి ఆఫీసుకు వెళ్ళడానికి తయారౌతూవుండేవాడు. ఒక్కో
సారి వెళ్ళిపోయేవాడుకూడా, ప్లాస్కుతో కాఫీ, మూత
పెట్టిన టిఫిన్ ఒంటరిగా ఆమెకోసం ఎదురు చూచేవి.
మధ్యాహ్నం కాలేజీలోనే వుండిపోయి హాస్టల్లో భోజనం
చేసేది రమణి. సారథి ఆఫీసునుంచి హోటల్ కెళ్ళి తిరిగి
ఆఫీసుకే వెళ్ళిపోయేవాడు. వారానికి యే ఒక్కరోజు

మాత్రమో యిద్దరూ సాయంకాలం సకాలంలో తిరిగివచ్చే వారు యింటికి. ఆదివారాలు పూర్తిగా యింటి దగ్గరున్న యిద్దరిమధ్యా మాటలు అరుదుగానే వుండేవి అతడిస్వభావం ఏమిటో ఎంత ఆలోచించినా రమణికి అర్థం కాలేదు. తన ప్రతీకోరికా తీరుస్తున్నాడు. కాని ముఖానంగా వుంటాడు. కోపమా అంటే అదీలేదు. ఎప్పుడూ చూచినా అతడి ప్రశాంత వదనంలో చిరుదరహాసం వెల్లివిరుస్తూనే వుండేది!

ఒకసాయంత్రం రమణి అంది. “కాస్త అలా ఎత్తైనా వెళ్ళాలని వుండదా మీకు?”

“నీకు వెళ్ళాలని వుందా?” సారథి ఎదురుప్రశ్న ఆమెకు చికాకు కల్పించింది తిరిగి మాట్లాడలేదు.

“రా వెళ్ళాం. నీకేమైనా చదువుకోవలసిన వుంటా యేమోనని నేను ఆ ప్రస్తావన తేవడంలేదుపద బీచ్ కి వెళ్ళాం,” అంటూ దారితీశాడు. అంతే, ఆరోజు మట్టుకే? మళ్ళీ మర్నాటినుండి మామూలే. రమణి అడుగలేదు; అతడు ఆ ధ్యాస వున్నట్టే వుండేవాడు కాదు. ఆఫీసు కాగితాలు చూచు కోవడం, లేకపోతే వీధివరండాలో కూర్చొని వచ్చేపోయే జనాన్ని నిర్విరామంగా తిలకించాడు.

ఒక ఆదివారం రమణి స్నేహితులు ఇందిరా, కమలా వచ్చారు. భర్తకు పరిచయం చేసింది రమణి. చాలా ఆదరంగా మాట్లాడాడు సారథి. వారిమార్కులూ, పై చదువులవిషయంలో ఉద్దేశాలూ అడుగుతూ చాలా చనువుగా మాట్లా

డాను సారథి, కొద్దిసేపు పోయాక “మీరు మాట్లాడుకోండి” అని తన గదిలోకి వెళ్ళిపోయి సండే స్టాండర్డు తిరగ వేయ సాగాడు.

ఓ గంటపోయాక రమణి వచ్చింది అతడి దగ్గరకు. “వాళ్లు నన్ను సినిమాకు రమ్మంటున్నారు.” అంది.

“పర్సులో వుంది డబ్బు తీసుకో.” అన్నాడు సారథి తలెత్తకుండానే.

రమణి కదలలేదు. అలాగే అతడి కుర్చీ వెనుక ఆను కుని నిల్చింది. రెండునిముషాలు పోయాక సారథి తలెత్తాడు. “వెళ్లు రమణీ, నా పర్సులో డబ్బువుంది.” అంటూన్న అతడి కెందుకో రమణి ముఖం అదోమాదిరిగా కన్పించింది.

“వెళ్ళను, వాళ్ళను పంపించి వేశాను.” అంది నేల వేపు చూస్తూ.

అర్థం కానట్లు చూచాడు సారథి.

“మనం యిక్కడికొచ్చి రెండునెలలైంది. వచ్చిన మొదటివారంలో రెండు సినిమాలు చూశాం. మళ్ళీ యింత వరకూ చూడలేదు” అంది.

సారథి వదనంలో ఆశ్చర్యం పొడచూపింది. “క్రిందటి ఆదివారం వెళ్లావుగా నీ స్నేహితులతోటి? అంతకుముందు కూడ ఒకవారం ఏదో మార్నింగ్ షోకి వెళ్ళినట్టు నాకు గుర్తు.”

“అదికాదు నే ననేది?”

“మరి? నీ ధోరణి నా కర్థం కావడంలేదు.”

“నా దారిన నేను పోవడం. మీ మట్టుకు మీ స్నేహితులతో కులాసాగా తిరగడం విషయంకాదు నేననేది.” ఆమె అశ్రువులను బలవంతంగా అదిమి పెద్దున్నట్టు గ్రహించాడు సారథి.

కొద్దిసేపు ఊరుకుని “నీ మట్టుకు నీవు వెళ్ళడం— అంతవరకే నిజం రమణీ. ఆ రోజున నీతో మినహా మరెప్పుడూ ఎక్కడికీ వెళ్ళలేదు నేను. ఇల్లా, ఆఫీసే నాకు లోకం” అన్నాడు మెల్లగా.

తనమాట తనకే తగలడంలో రమణి అభిమానం దెబ్బ తిన్నది. “ఎందుకింత విరాగిగా వుంటున్నట్టు?” ఏనాటినుంచో అదిమి పెద్దూన్న కోపం ఒక్కమాటతో వెలువడిపోయింది.

సారథి జవాబివ్వలేదు.

“ఒక్కరూమ్లో వుంటున్న ఇద్దరు మిత్రులం మనం; అంతేనా? అంతకంటే మనమధ్య సంబంధంలేదా?” రమణి కంతం చాలా కఠినంగా పలికింది, ఈసారి.

“ఎందుకలా అవేశపడ్డావ్ రమణీ! విద్యార్థి దశలో జీవితం ఎలా వుంటుంది? చదువు, స్నేహితులు, అంతే. అదే లోకం. అంతకు మించిన బాధ్యత ఎవరైనా పైన ఉంచబోయినా మనస్సు చికాకు పడుతుంది; స్నేహితు లెక్కడికైనా రమ్మంటారు. వాళ్ళమాట తీసేస్తే బాగుండదు సరే. చదువు ఒక సముద్రంలాగా ఎంత చదివినా తరగదు. ఇవిగాక నాతో

షికార్లకూ సినిమాలకూ తిరగడానికి నీకు టైము వుండక పోవ
చ్చునని అనుకున్నాను. నీకు వెళ్లాలని వుంటే—పద వెళ్దాం.”
అంటూ లేచి స్నానాల గదిలోకి వెళ్లాడు. అతడు తిరగివచ్చే
సరికి రమణి ఇంకా కుర్చీలోనే వుంది. శ్రావణ మేఘాలలా
వరి స్తున్నాయి ఆమెనేత్రాలు. సారథి గమనించికూడా
చలించలేదు. ఆమెను చూడనట్టే దుస్తులు వేసుకోసాగాడు.
తనమాటల ప్రభావం ఆమెపై ఎలా పనిజేస్తుందో అతడు
ముందే ఊహించాడు. అందుకే అనేసి, అక్కడినుండి తప్పు
కున్నాడు—తిరిగి ఆమెను లాలించి కరగిపోవలసిన అపుసరం
నుండి తప్పించుకోవటానికి. కాని ఆ ప్రభావం యింతసేపుండ
గలదని అతడనుకోలేదు.

అతడు చూచీ చూడనట్లు తిరుగుతున్నాడని రమణి
అనుమానపడింది. కాని నిరారించుకోలేకపోయింది. అసలప్పు
డిక పిక్కర్ కు వెళ్లాలనే కోర్కెకూడా చచ్చిపోయింది. కాని
యిప్పటికే నిగ్రహంలేనిదని భర్త భావించి ఉండవచ్చు.
అతడి దృష్టిలో మరీ చులకన కాకుండా వుండడానికి బలవం
తంగా లేచి అతడి నచుసరించింది.

తన చదువు విషయంలో అత్తగారి మామగారి అభి
ప్రాయాలెలా ఉన్నాయో తెలుసుకోవాలని వుండేది రమణికి.
కాని సారథి “అంతా క్షేమమేనట. ఉత్తరం వచ్చింది,”
అని చెప్పడం మినహా ఎప్పుడూ ఒక్క ఉత్తరంకూడ యివ్వ
లేదామె చేతికి. రమణి గ్రహించుకోగలిగింది—బహుశ

అ త్తగారు తనవిషయంలో నిష్కరపడి వుంటుందని, పుట్టింటి నుంచి ఉత్తరాలువచ్చినా అవి కేవలం క్షేమసమాచారాలు. బహుశః వారికికూడ తన చదువు అంగీకారం కాదేమో?

క్వార్టర్ల పరీక్షలు వచ్చాయి. శ్రద్ధగా చదవసాగింది రమణి. కాని ఎంత శ్రద్ధగా చదివినా ఎందువల్లనో దృష్టిని కేంద్రీకరించి లేకపోయేది. ఒక్కో అరగంట, గంటకూడా ఏ ఆలోచనాలేకుండా ఏమిటో అలాపరధ్యానంగా గడిపివేసేది. ముఖావంగా వుండేభర్తకూడ “బాగా చదువుకో రమణి” అని మధ్య మధ్య హెచ్చరించేవాడు. రాత్రి స్వయంగా హోటలుకు వెళ్ళి స్లాస్కులో కాఫీపోయించుకొచ్చి, రమణి టేబుల్ మీదుంచేవాడు. ఆమె తిరిగి ఉదయం త్వరగా లేవటానికి నాలుగున్నరకు తానే ‘అలారమ్’ పెట్టేవాడు ఇవన్నీ చూస్తూంటే ఏమిటో రమణి మనస్సు తనకే తెలియకుండా అయిపోయింది.

పరీక్షలైపోయాయి.

“సెలవుల కిక్కడే వుందామా? ఎటైనా వెళ్దామా?” అనడిగింది రమణి.

“మీ వాళ్ళింటికి వెడతావా?,”

“ప్రత్యేకంగా మీ వాళ్ళంటారేం? మీరు రారా? ఇక్కడో నాల్గోజులు, అక్కడో నాల్గోజులూ వుండి వదాం.”

“.....”

“ఏం! అ త్తగారు నాపై కోపంగా వున్నారా?”

అప్పటికి సారథి మాట్లాడలేదు. చిరునవ్వే సమాధాన మైంది.

“పోనీ ఎత్తెనా తిరిగివద్దాం.”

మెలగా అన్నాడు సారథి. “ఇంటి దగ్గర్నుంచేమీ తెప్పించుకోవడంలేదు రమణీ! నా జీతంతోనే గడుపుకొస్తున్నాను! నాకు ప్రమోషన్ ఏమైనా రావాలి! నీ కోర్కెలు తీర్చాలి!”

అంతవరకూ రమణికి డబ్బువిషయం ఎన్నడూ తట్టనే లేదు. అతడికొచ్చే మూడువందలలోనే తన కాలేజీ చదువుతో సహా అన్నీ లోటులేకుండా గడిపేస్తున్నాడు.

“మరీ అంత ముభావంగా ఉంటారేమిటి, నా వల్ల పెద్ద అపరాధం జరిగినట్టు! ఉన్నవిషయాలు నాతో సరసంగా చెప్పవచ్చునా?” అంది రమణి.

తేలికగా నవ్వేశాడు సారథి. “ముభావత ఏమీలేదు. నువ్వు పదిహేనువేలుపోసి కొనుక్కున్న పదార్థాన్ని నేను. అందువల్ల నీ కనుగుణంగా నడచుకోవడం నావిధి.”

ఆ సమాధానం వినడంతో కరుగుతూన్న రమణి హృదయం తిరిగి కరడుకట్టిపోయింది.

కాలేజీలు తెరిచారు. రెండుమూడు సబ్జెక్టులలో తప్ప మిగిలినవన్నీ పాతిక పర్సంటుకూడా రాలేదు రమణికి. భర్త ఏమనుకుంటారు? ఏముఖంతో ఈ మార్కులతనికి చూపిం

చేది? కాని చూపక తప్పలేదు. ప్రోగ్రెస్ రిపోర్టుపై సంతకం చేస్తూ “ఇంకా క్రొత్తకమా! ఈసారి బాగా వస్తాయేమోలే” అన్నాడు సారథి.

“ట్యూషన్ కావాలా?” అని కూడా అడిగేడు.

రమణి తలెత్తలేకపోయింది. “నీకేం పనా పాటా? ఇంత తక్కువమాకుకు లెదురు రావాలి? ఈమాత్రందానికీ చదువెందుకు?” అని సాధిస్తాడనుకొంది. కాని అతడలా అనక పోవడమే ఆమెకు బాధగా పరిణమించింది.

“ఏమిటో పుస్తకాలపై దృష్టినిలవడంలేదు” అంది.

అదొక మాదిరిగా నవ్వాడు సారథి. “పోనీ ఎవరితో నే నా కంబైన్ స్టడీస్ సాగించు.”

రమణి మాట్లాడకుండా అక్కడినుంచి వెళ్ళిపోయింది.

శనివారం రాత్రి రమణి హాండ్ బాగ్ అవీ సర్దుకుంటోంది. పడుకుంటూ సారథి అన్నాడు. “ఆ రోజు మనకు షాప్ లో కనిపించాడు శేఖర్ అని నాస్రఫంమా, అతడిభార్య గుర్తున్నారా రమణీ?”

“ఆఁ లేకేం? బాగున్నారా” అడిగింది రమణి.

“ఇవ్వాలే కనిపించాడు. రేపు భార్యను తీసుకొస్తాడట మనింటికి.”

“రేపే?” ఖంగారుగా అడిగింది రమణి.

“ఏం?”

“రేపు మా స్నేహితులందరం పిక్నిక్ వేసుకున్నాం ఎలా? అందుకే యివన్నీ సర్దుకుంటున్నాను. వెళ్ళకపోతే ఇందిరావాళ్ళూ హేళన చేస్తారు.”

“పోనీ అలాగే వెళ్ళు యిదేమంత పెద్దసమస్య?” అన్నాడు సారథి తేలికగా.

ఆశ్చర్యపోయింది రమణి, తనకెంతో సమస్యలలా కన్పించిన వాటిని అతడు నవ్వుతూనవ్వుతూ తేలికగా తేల్చి వేస్తాడు.

మర్నాడు క్లాసులో ఇందిర నడిగింది రమణి. “నిన్న పిక్నిక్ కు రాలేదేమే నువ్వు?”

సిగ్గుపడ్డా చెప్పింది ఇందిర. “తన స్నేహితు డెవరో వస్తున్నారు. పరిచయం చెయ్యాలని ఉండిపోమ్మన్నారు. మా బావ.”

“బావంటే?”

“కాబోయే శ్రీవారే! మన ఇంగ్లీష్ లెక్చరర్” అని సందేహం తీర్చింది కమల.

నిరాంతపోయింది రమణి. ‘కాబోయే భర్తకోరికకు కటుబడిపోయింది ఇందిర! తన కోరిక లన్నిటినీ అపురూపంగా తీర్చుతున్న భర్త అభ్యర్థనను తాను మన్నించలేకపోయింది. భర్త స్నేహితుడు భార్య సమేతంగా అతిథిగా వస్తోంటే భార్యకు ముందుగా తెలిసే ఆ సమయానికి యింటలేకుండా వెళ్ళిపోయిందంటే — ఆ అతిథు లేమనుకొన్నారో! భర్త

ఎంత హేళనకు గురయ్యాడో ఇందిరా వాళ్ళూ ఎంతో షోగా, సోషల్ గా తిరుగుతారనీ వాళ్ళలా వుండాలనీ తన తాపత్రయం. కాని ఎవరి పరిస్థితి కనుగుణంగా వాళ్లుండా లని ఇవ్వాలి ఇందిర ప్రవర్తన తనకొక గుణపాఠం నేర్పిం దన్నమాట! తనూ, తనవారూ—తర్వాతనే పైవారు. ఈ సత్యం యివ్వాలి యింకా వెళ్ళికాని ఇందిరనుండి తను నేర్చు కోవలసి రావడం తనకే చిన్నతనమనిపించింది. ఆ విషయా లన్నీ ఇంటికివచ్చి దాచుకోకుండా భర్తకు చెప్పేసి, ఊమా పణ కోరుకోవాలనిపించింది. కాసి తీరా ఇంటికి వచ్చేసరికి సారథి ముఖావం చూచి ఏమీ మాట్లాడాలనిపించలేదు.

ఒకనెల గడిచింది. ఒకరోజున రమణి తల్లి తండ్రి దిగాను, చూచిపోవడానికి. తల్లికి ఏమీ నచ్చలేదు, రమణి గృహవిషయం. “వెళ్ళయ్యాక లక్షణంగా సంసారం చేసు కోక ఎందుకు నీకీ చదువు? హోటలు మెతుకులు తింటూ ఇల్లంతా గడ్డిమేటలా చిందరవందరగా చేసుకుని ఎందుకీ అవస్థ?” అని చాటుగా సాధించింది కూతుర్ని “అవును. నాకింకా చదువుకోవాలనుంది మొర్రో అంటూంటే వెళ్ళి చేసేసావు. ఆయన మంచివారు గనుక చదువుకోనిస్తున్నారు. ఇప్పుడేం తక్కువ మాకు? హాయిగా ఉన్నాం” అంది బింకంగా రమణి.

రెండు రోజులుండి తల్లి తండ్రి వెళ్ళిపోయారు.

ఒక సాయంత్రం ఆఫీసునుండి వచ్చిన సారథితో చెప్పింది రమణి. “రేపు మా హిస్టరీ లెక్చరర్ కు మనింటి

దగ్గర చిన్న టీపార్టీ యివ్వదలచుకున్నాను. ఆవిడకు ట్రాన్స్ ఫరైంది. ఆవిడకూ నాకూ చాలా స్నేహం. ఓ పద్దెనిమిది యిరవై మందికంటే ఎక్కువుండరు గెస్ట్స్.”

“ఊః!” వూ కొట్టాడు సారథి.

“తలూపితే కాదు, పార్టీ కవసరమైన ఏర్పాట్లన్నీ చేసి వెట్టాలి మీరు.”

“సరేలే!” అని సారథి పనిమనిషికి చీటీ వ్రాసిచ్చి పంపి ఆఫీసు నొకర్ని రప్పించాడు.

“ఇతడికి చెప్పి చేయించుకో నీ క్కావలసినవన్నీ” అని పడుకున్నాడు సారథి.

‘ఓ! అవి నొకరు చేసే పనులు కాబోలు! తాను చేయడం నామర్దా అవుతుందేమో? అనుకొంది లోలోపల కాని పైకి మాత్రం “అలా పడుకున్నారేం?” అనడిగింది.

కొంచం తలనొప్పిగా వుంది. అమృతాంజనం ఇలా తీసుకొస్తావా.

సీసా తెచ్చి సారథి చేతికిచ్చి కుర్చీలో కూర్చుంది రమణి? “ఆవిడ భర్తకూడ మా కాలేజీలోనే ఎకనామిక్సు లెక్చరర్. ఇద్దరూ ఎంత మంచివాళ్ళనుకున్నారు? వాళ్ళది ‘లవ్ మారేజ్’ అట!” అని చెప్పుకు పోతున్న రమణిని చూచి, నిట్టూర్చుతూ మందు కణతలకు రుద్దుకుని అటు తిరిగి పడుకున్నాడు సారథి.

మర్నాడు ఉదయమే స్నానమైనా చెయ్యకుండా ఆఫీసు
దుస్తులు వేసుకు వెళ్ళిపోతున్న సారథిని వింతగా విసుగ్గా
చూచింది రమణి. “ఏం వెళ్ళిపోతున్నారు? ఇవ్వాలే సెలవు
పెట్టకూడదూ” అనడిగింది.

“ఆ టైమకొచ్చేస్తానులే” అని వెళ్ళిపోయాడు.

మధ్యాహ్నం రెండుగంటలకు ఆఫీసు నౌకరు వచ్చి
“అయ్యగారు యిక్కడ ఏర్పాట్లన్నీ చూడమన్నారండి.
ఆయనకు రావటానికి తీరికలేదట. ఆలస్యంగా వస్తారట.”
అన్నాడు.

మొదట డీలాపడిపోయింది రమణి. తర్వాత మెల్ల
మెల్లగా కోపంతో రగులుకుపోయిందామె హృదయం. ఖాళీ
లేకపోవడం కాదు. ఆ రోజు తన స్నేహితుడొచ్చే వేళకు
లేకుండా పోయానని ఇవ్వాలే ఈ ప్రతీకారం! అనుకొంటూ
తలవంకించింది. ‘పోనీ, తను లేనంతమాత్రాన ఆగిపోతుందా
అని కూడా అనుకుంది ఆ వేడిలో.

అలాగే జరిగిందికూడా. టీవార్టీ చాలా సంతోషంగా
జరిగింది. ఆ తర్వాత అందరూ సినిమాకు వెళ్ళిపోయారు.

రాత్రి రమణి తిరిగివచ్చేసరికి “టీవార్టీ బాగా జరి
గిందా? సినిమాకు వెళ్లారా?” అని చిరునవ్వుతో పలుక
రించాడు గదిలో పడుకునివున్న సారథి.

“ఆ బాగానే జరిగింది ఎవరికోసమూ ఆగిపోలేదు.”
అక్కసంతా వెళ్ళగ్రక్కి మరో గదిలోకి వెళ్ళిపోయింది
రమణి.

మర్నాడు ఏడుగంటలకు రమణి నిద్రలేచేసరికి సారథి
ఇంకా లేవలేదు. అతడెప్పుడూ ఉదయం ఆరుగంటలకే
లేస్తాడు. ఎంచేత లేవలేదో మరి?

తొమ్మిదిగంటలై నా సారథి లేవలేదు?

కాలేజీకి వెళ్ళడానికి తయారాతూ ఇక ఉండబట్టలేక
అతడి గదిలోకి వెళ్ళింది రమణి.

సన్నగా మూలు విప్పించింది! తలవరకూ వున్న
రగును తొలగించి చూచింది రమణి ఆత్రంగా. శరీరమంతా
ఒణికిపోతోంది. ఏ నూటనాలుగో వుండవచ్చు జ్వరం. ఒళ్లు
ప్రేలిపోతూంది. స్పృహకూడా లేదు. అప్రయత్నంగానే
రమణి నేత్రాలు వరదలయ్యాయి. నిలువునా కంపించి
పోయింది. త్వరగా డాక్టర్ దగ్గరకు పరిగెట్టించింది నొఖిర్చి

“మలేరియా జ్వరం, ఫర్వాలేదు. సాయంత్రానికి
కొంత నెమ్మది సుంది” అన్నాడు డాక్టర్.

అన్నట్టుగానే సాయంత్రానికి శరీరోష్ణోగ్రత కొంచెం
తగ్గింది. మెల్లగా కళ్ళు తెరచిన సారథికి ఎదురుగా రమణి
శోకదేవతలా కన్పించింది. అతడిహృదయం గిలగిలలాడింది
“ఏం రమా? ఏమిటి? ఏమైనా కంగారుపెట్టానా?” అనడి
గాడు ఆత్రంగా.

కళ్ళు తుడుచుకుంది రమణి. “ఇప్పుడెలావుంది? ఎప్పుడొచ్చింది జ్వరం?” అంది అతడి క్రాఫ్ సరిజేస్తూ, వెక్కిళ్ళు మాత్రం తగ్గలేదు.

“ఫర్వాలేదు రమణి తగ్గిపోతుందిలే. భోజనంచేశావా? ఇప్పుడు టైమెంతైంది?”

రమణికి కూడా అప్పుడు టైము విషయం గుర్తుకొచ్చింది. సాయంత్రం నాలుగు! ఉదయంనుండి అలాగే కూర్చునివున్నదన్నమాట! భర్త ఎంత బలవంతంచేసినా రమణి భోజనం చేయలేదు. కాస్త కాఫీ త్రాగి, అతడికి పళ్ళరసం యిచ్చింది. ఆమెకు భోజనంమీద, తన ప్రవర్తనమీద, తనమీదగూడ అసహ్యం కలిగిందా సమయంలో. ఎంత ప్రయత్నించినా కన్నీటి స్రవంతి కట్టుపడలేదు.

“రాత్రే వచ్చిందా జ్వరం? నాకు చెప్పారుకాదేం?” అనడిగింది నుదురు అయిస్ బాగ్ లో ఒత్తుతూ.

“లేదు రమణి మొన్న సాయంత్రమే వచ్చింది. అందుకే టీపార్టీ ఏర్పాట్లు చేయడానికి ప్యూన్ ను పిలిచాను. అదే తగ్గిపోతుందని నిర్లక్ష్యం చేశాను. నిన్న తెల్లవారేసరికి మరీ భారంగా వుంది. జ్వరంవాడిని నే నింట్లో వుంటే నువ్వు దిగులుపడ్తావు. టీపార్టీ సంతోషప్రదంగా జరగదనుకుని వెళ్ళి హోటల్ రూమ్ లో పడుకున్నాను. డిస్పెన్సరీ కెళ్ళి ఏదో మందు త్రాగాను కాని పనిచేసినట్టు లేదు.” అన్నాడు నీరసంగా నవ్వుతూ.

తల తిరిగిపోయింది రమణికి! భోరున అతడిపై పడి ఏడవడం మినహా మాట్లాడలేకపోయింది రమణి. సహృదయంతో అతడు చేసిన పనికి తన తెలివితక్కువ మనస్సెంత కల్మషంగా ఊహించిందో తలచుకుని తలచుకుని కుమిలిపోయింది. జ్వరంతోవున్న మనిషి—రాత్రివేళ ఏం దాహం వేసిందో, ఏ మవసరం కలిగిందో? తానేమీ పట్టించుకోకపోయింది. అయినా అతడికి కోపంలేదు. అతడి పెదవులపై ఎప్పటివలె చిరుదరహాస చంద్రికలు మెరుస్తూనే వున్నాయి. కాని భగవంతుడు క్షమిస్తాడా తనను? ఇంతటి ప్రేమమూర్తిని భర్తగా పొందిన మరే స్త్రీయైనా సరే పువ్వులతో పూజించుకొని ఆరాధిస్తుంది. తనలా ఎవరూ నిర్లక్ష్యం చేసుకోరు.

రమణి పైకి ఏమీ మాట్లాడకపోయినా ఆమె ఎదలో రేగిన కల్లోలాన్ని గ్రహించగలిగాడు సారధి. ఆ ఆవేశమంతా అలా అశ్రురూపంలో బయల్పడడమే మంచిదనుకున్న సారధి మానం వహించాడు. అటువంటి సమయంలో మానమే మంచి ఓదార్పుగూడ!

సారధి జ్వరం తగ్గడానికి వారంరోజులు పట్టింది; ఆ వారంరోజులూ అతడెంత చెప్పినా వినకుండా రమణి కాలేజీ మానేసి ఆహారాత్రాలూ అతడి సన్నిధినే గడిపింది.

‘నర్సింగ్ హోమ్ లో జేర్తా’నన్న సారధి మాటలకు “నేను బ్రతికేవున్నాను” అని కటువుగా సమాధానమిచ్చింది. సారధి నవ్వుకున్నాడు, మరి మాట్లాడలేదు.

మరొక వారం గడిచింది.

“ఇహ నాకు బాగా ఓపిక వచ్చింది రమణి. నువ్వు కాలేజీకి వెళ్ళు. రెండురోజులు పోయాక నేనూ ఆఫీసుకు వెళ్ళగలను” అన్నాడు.

బత్తాయిరసం తీస్తున్న రమణి మాట్లాడలేదు. విన్పించలేదేమోనని మళ్ళీ చెప్పాడు సారథి.

మెల్లగా తలెత్తింది రమణి. “ఇక వెళ్ళదల్చుకోలేదు మానేశాను చదువు. చదువు లెన్నెనా వుంటాయి కాని, గడిచిపోతూన్న ఈ ఒక్కొక్క బంగారు క్షణంతిరిగిరాదు.”

“రమణి!” ఆశ్చర్యంగా అన్నాడు సారథి.

“అవును. ఆశ్చర్యపోకండి” నిదానంగా అన్నది రమణి. “ఇప్పుడు నేను ఆ తెలివితక్కువ రమణిని కాను. విద్య విజ్ఞానార్థం. వివేకంలేని విద్య ఎంత అభ్యసించినా ఒకటేనని గ్రహించాను. ఏ విద్యైనా, ఎటువంటి విజ్ఞానమైనా తనకూ తనవారికీ ఆనందకరంగా వుండాలికాని అనర్థ హేతువు కా గూడదు. ఏ చతుష్టా ఇవ్వలేని వివేకాన్ని ఈ పదిరోజులూ మీ సేవలో, దైవతుల్యమైన మీ సహృదయాన్నర్థం చేసుకోవటంలో పొందగలిగాను.”

దీర్ఘంగా, తేలికగా నిట్టూర్చాడు సారథి. “చాలా సంతోషం రమణి. సహృదయా లర్థమైనాక మాటలు అన

షరం. కానీ ఒకసంగతి. ఇంతకాలం మనమధ్య దూరంవల్ల చెప్పలేకపోయాను. నీకు ఇంకా చదువుకోవాలన్న కాంక్ష, అసంతృప్తి ఎలా అంతర్గతంగా ఉండేవో, కొంతకాలంవరకూ అలాగే విదేశాలు వెళ్లాలనీ, ఈ ఉద్యోగపు బాదబందీలో అప్పుడే చిక్కుకోకుండా యింకా యేమేమో చదవాలనీ వుండేది. కానీ నాన్నగారి అంగీకారంవల్ల నా ఆశలు నెరవేరలేదు. నేను చాలా బాధపడినమాట నిజం. కాని ఎవర్నీ నిందించలేదు. కోరినవన్నీ అందిరావనే సత్యం గ్రహించాను పరిస్థితులతో సమన్వయపడిపోయాను. ఆ సమన్వయమే నా హృదయంలో కొంత ఆలస్యంగా కుదురుకుంది.”

“అవును” కృతజ్ఞతాపూర్వకంగా అన్నది రమణి. “ఇన్ని తెలిసినవారు గనుకనే నా మూర్ఖత్వాన్నంత సహనంతో నెట్టుకొచ్చారు. మీ ఓర్పుతోనే నా కొక గుణ పాఠం నేర్పారు. భగవత్సృష్టిలో రకరకాల రంగు రంగుల పుష్పాలు విరుస్తాయి. వాటిమట్టుకు వాటికెన్నో కోర్కెలూ ఆశలూ ఉన్నా, వాటి వాటి మనోభీష్టానుసారం మాత్రం జరగదు. బహుశః అవన్నీకూడా భగవత్పాదారవిందాలవద్ద చరితార్థం పొందాలని కోరుకుంటాయి. కాని అలా జరగదనడం పరమసత్యం. కొన్నింటి ఆశయం మాత్రమే సిద్ధిస్తుంది. కొన్ని నిరర్థకంగా వాడిపోతాయి, కొన్ని మాలగా ఏర్పడి కోమలుల కుదుల నలకంరిస్తాయి. మానవుడు వాని యిష్టాయిష్టాలు గ్రహించకుండా రంగు రంగుల పూలతో

కంటి కింపుగా కన్పించే మాల కూర్చుకు మురిసినట్టే ఈ
 మానవ కుసుమాలతో భగవంతుడు మాల అల్లి మెడలో
 వేసుకుంటాడు. ఆశయం సిద్ధించలేదని అసంతృప్తిలో ఆరాట
 పడి అలమటించేకంటే ఆ చిత్రమైన దండలోనే ముక్తి,
 మోక్షమూ అని తెల్పుకుంటే ధన్యులం.

సంపూర్ణ జ్ఞాన వికసిత హృదయంనుండి వెలువడిన
 ఆ మాటలకు ఆమోదపూర్వకంగా మధుర దరహాస మొన
 రాచుడు సారథి.